



Stqarrija għall-Istampa

Il-Lussemburgu, it-23 ta' Jannar 2023

L-awdituri jeżaminaw is-salvagwardji tal-istat tad-dritt fil-finanzjament tal-UE

Il-Qorti Ewropea tal-Awdituri qed tibda tivvaluta jekk il-Kummissjoni Ewropea kinitx effettiva fil-protezzjoni tal-interessi finanzjarji tal-UE mill-ksur tal-istat tad-dritt fl-Istati Membri. L-awdituri se jeżaminaw il-passi li ħa l-eżekuttiv tal-UE biex jiżgura li l-pajjiżi jirċievu finanzjament mill-kaxxa tal-UE biss meta jirrispettaw l-istat tad-dritt. L-awditu se jiffoka fuq il-politika ta' koeżjoni tal-UE u l-finanzjament tal-UE għall-irkupru mill-COVID-19.

“Il-ksur tal-istat tad-dritt, bħan-nuqqasijiet milli titwettaq investigazzjoni xierqa tal-korruzzjoni jew nuqqas ta' indipendenza ġudizzjarja, jista' jkollu implikazzjonijiet finanzjarji kbar fl-UE, u jaf iwassal biex flus l-UE jintużaw ħażin fl-Istati Membri.” qalet Annemie Turtelboom, il-Membru tal-QEA li se tmexxi l-awditu. *“L-awditu tagħna se jiddetermina jekk l-użu, min-naħa tal-Kummissjoni, tal-ġhodod għad-dispożizzjoni tagħha biex tiproteġi l-baġit tal-UE minn ksur tal-istat tad-dritt kienx effettiv, b'mod partikolari fil-finanzjament fil-qasam tal-koeżjoni u l-irkupru.”*

L-istat tad-dritt huwa wieħed mill-valuri fundamentali tal-UE. Ifisser li l-membri kollha tas-socjetà huma soġġetti b'mod ugwali għal-liġi, li l-qrati joperaw b'mod indipendenti u imparzjali, u li hemm separazzjoni tas-setgħat. L-UE żviluppat taħlita ta' ġhodod legali, finanzjarji u ta' monitoraġġ, kif ukoll mekkanizmi oħra biex tinforza l-istat tad-dritt fl-Istati Membri tal-UE. Dawn jinkludu l-mekkanizmu ta' kooperazzjoni u verifika, il-proċeduri ta' ksur, u r-rapporti annwali dwar l-istat tad-dritt. Barra minn hekk, fl-2020, hija qablet dwar regoli ta' kondizzjonalità biex tiproteġi l-ġestjoni finanzjarja tajba tal-baġit tal-UE fl-intier tiegħu. Taħt ċerti kundizzjonijiet dawn ir-regoli jirrikjedu li l-aċċess tal-pajjiżi għall-finanzjament tal-UE jiġi sospiż, imnaqqas jew ristrett meta jkun hemm ksur serju tal-istat tad-dritt. Dawn il-miżuri protettivi s'issa ntużaw biss għall-Ungerija (f'Diċembru 2022), u rriżultaw f'sospensjoni ta' 55 % tal-fondi li din kellha tirċievi taħt tliet programmi ta' finanzjament tal-UE. Ir-regoli finanzjarji għall-fondi tal-politika ta' koeżjoni u għall-Facilità għall-Irkupru u r-Reziljenza (RRF), li jirrappreżenta l-parti l-kbira tal-pakkett tal-UE għall-irkupru, jippermettu salvagwardji addizzjonali għall-istat tad-dritt.

L-awditu se jiffoka fuq tliet oqsma differenti għall-protezzjoni tal-interessi finanzjarji tal-UE mill-ksur tal-istat tad-dritt: l-applikazzjoni, min-naħa tal-Kummissjoni, tar-Regolament tal-UE dwar il-Kondizzjonalità, ir-regoli applikabbli taħt il-fondi tal-politika ta' koeżjoni 2021-2027, u dawk applikabbli taħt l-RRF.

L-iskop ta' din l-istqarrija għall-istampa huwa li jingħataw il-messaġġi prinċipali tal-previzzjoni ta' awditu maħruġa mill-Qorti Ewropea tal-Awdituri, li hija disponibbli fuq eca.europa.eu

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

L-awditu se jkopri l-azzjoni tal-Kummissjoni għal kampjun ta' sitt pajjiżi: il-Bulgarija, il-Greċja, l-Italja, l-Ungerija, il-Polonja, u r-Rumanija.

Informazzjoni ġenerali

Il-Kummissjoni Ewropea hija responsabbli li tidentifika u tindirizza ksur possibbli tal-istat tad-dritt fl-Istati Membri. Il-Kunsill tal-UE, li jlaqqa' flimkien il-gvernijiet tal-Istati Membri, jeħtieġ li japprova l-miżuri protettivi proposti mill-Kummissjoni taħt ir-Regolament dwar il-Kondizzjonalità, kif ukoll stadji importanti u miri specifici li jindirizzaw in-nuqqasijiet f'dan ir-rigward taħt l-RRF. Il-Kummissjoni tista' wkoll timblokka r-rimborż ta' nfiq li jkun sar taħt il-fond ta' koeżjoni jekk ma jgħux irrispettati dawn il-prinċipji. Barra minn hekk, il-Parlament Ewropew jista' jindirizza kwistjonijiet relatati mal-istat tad-dritt waqt il-proċess annwali li fih japprova l-ġestjoni min-naħa tal-Kummissjoni tal-baġit tal-UE ("kwittanza").

Il-baġit fuq terminu twil tal-UE se jipprovdi EUR 1 211 biljun f'finanzjament mill-2021 sal-2027, li minnhom EUR 361 biljun se jiġu mill-fondi tal-politika ta' koeżjoni. Barra minn hekk, il-pakkett finanzjarju ta' Next Generation EU se jagħmel disponibbli EUR 807 biljun għall-pajjiżi tal-UE mill-2021 sal-2026, li minnhom EUR 724 biljun se jiġu mill-RRF.

Previżjoni ta' Awditu 01/2023, "*L-istat tad-dritt u l-azzjoni meħuda mill-Kummissjoni biex tiproteġi l-interessi finanzjarji tal-UE fl-oqsma tal-politika ta' koeżjoni u l-RRF*", hija disponibbli bl-Ingliż fis-[sit web tal-QEA](#). Previżjonijiet ta' awditi huma bbażati fuq xogħol ta' tnejn li jsir qabel ma jinbeda awditu. Ma għandhomx jitqiesu bħala osservazzjonijiet, konklużjonijiet jew rakkomandazzjonijiet tal-awditjar. Ir-rapport tal-awditjar huwa mistenni bejn wieħed u ieħor fi żmien sena.

Kuntatt għall-istampa

Uffiċċju tal-istampa tal-QEA: press@eca.europa.eu

- Damijan Fišer: damijan.fiser@eca.europa.eu - M: (+352) 621 552 224
- Claudia Spiti: claudia.spiti@eca.europa.eu - M: (+352) 691 553 547
- Vincent Bourgeois: vincent.bourgeois@eca.europa.eu - M: (+352) 691 551 502